



# FIL-QORTI TAL-APPELL KRIMINALI

**Onor. Imħallef Dr. Aaron M. Bugeja M.A. (Law), LL.D. (melit)**

**Illum 20 t'Ottubru 2022**

Appell numru 7/2018

**Il-Pulizija  
vs.  
Jeffrey CASSAR**

Il-Qorti rat is-segwenti:

## A. L-IMPUTAZZJONIJIET

1. Dan huwa appell minn sentenza mogħtija mill-Qorti tal-Maġistrati (Malta) nhar I-10 ta' Jannar 2018 fil-konfront ta' Jeffrey CASSAR (detentur tal-karta tal-identita' bin-numru 258584M) li ġie mixli talli fit-28 ta' Frar 2010 għall-ħabta ta' 23:25 mill-ħanut bl-isem JIMCAM sitwat fi Vjal l-Indipendenza, l-Mosta (in suċċint):
  - a. Ikkommetta serq kwalifikat bil-mezz, bil-ħin, u bil-valur ta' aktar minn €2329.37;
  - b. Għamel īxsara volontarja li ma kienetx taqbeż l-€2500 iżda li kienet iżjed minn €250;
  - c. Li rrenda ruħu reċidiv fis-sensi tal-artikoli 49, 50 u 289 tal-Kodiċi Kriminali;
  - d. Li kiser ordni ta' probation mogħtija liliu mill-Qorti tal-Maġistrati (Malta) fit-22 ta' Ĝunju 2009;

## B. IS-SENTENZA APPELLATA

- Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ĝudikatura Kriminali, sabet lill-imputat mhux ħati tat-tielet imputazzjoni tar-reċidiva filwaqt li sabitu ħati tal-imputazzjonijiet l-oħra kollha u kkundannatu tlettax il-xahar priġunerija. Inoltre trattat miegħu għall-ksur tal-probation order u kkundannatu għal perjodu ta' ħdax il-xahar priġunerija addizzjonali. Inoltre kkundannatu jħallas l-ammont ta' €1029.97 fi spejjeż peritali.

## C. L-APPEL INTERPOST

- Illi l-appellant CASSAR appella minn din is-senteza fejn talab lill-Qorti sabiex filwaqt li tikkonferma dik il-parti tas-sentenza fejn l-appellant ġie lliberat mit-tielet imputazzjoni, tkassarha u tirrevokaha f'dik il-parti fejn sabet lill-appellant ħati tal-kumplament tal-imputazzjonijiet miġjuba kontra tiegħu u b'hekk tilliberaħ minn kull ħtija u piena u f'każ li l-Qorti ssib xi forma ta' ħtija, tinflieggi piena aktar ekwa u idoneja u dan wara li stqarr is-segwenti:

- Li huwa kien instab ħati tal-ksur tal-probation f'kuntest fejn huwa kien diġa nstab ħati tal-istess ksur b'sentenza tad-29 ta' Novembru 2012;
- Li l-Qorti bbażat is-sejbien ta' ħtija fuq fingerprint wieħed li allegatament instab fuq tazza tal-plastik li bħala fil-ħanut kien hemm diversi u li l-iskop tagħha kien li wieħed jindika kif għandu jsir it-taħlit taż-żebgħa. Dan il-kontenit ma' giex eżebit u ħadd ma ġab prova li dak kien fil-vetrina. Din ma kienetx prova čara u univoka li tipponta lejn il-ħtija tal-appellant. L-appellant kien xehed li huwa kien daħħal u ħareġ diversi drabi f'dan il-ħanut u b'hekk kien probabbli li kien sejkun hemm xi impronti digħitali tiegħu fil-ħanut. Apparti dan l-appellant kien bniedem dilettant tal-ghoddha.

## D. IL-PARTI ĠENERALI

- Illi din il-Qorti hija Qorti ta' reviżjoni tas-sentenza tal-Qorti tal-Maġistrati u ma tbiddix l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-sentenza Ir-

## **Repubblika ta' Malta vs Emanuel ZAMMIT** deċiża mill-Qorti tal-Appell Kriminali (Sede Superjuri)<sup>1</sup> intqal:

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal ghall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Anke jekk din il-Qorti tistħarreg ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' reviżjoni tad-deċiżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma tergħax tisma' l-każ u tiddeċiedi l-każ mill-ġdid. Id-deċiżjoni jekk l-imputat ikunx ħati

---

<sup>1</sup> Tal-21 t'April 2005. Ara wkoll Ara, fost ohrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez** u **r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

Fil-kawża **Ir-Repubblika ta' Malta vs Domenic Briffa** ġie mistqarr li :

Kif gie ritenut diversi drabi, hawn qiegħdin fil-kamp ta' l-apprezzament tal-fatti, apprezzament li l-ligi tirrizerva fl-ewwel lok lill-gurati fil-kors tal-guri, u li din il-Qorti ma tiddisturbahx, anke jekk ma tkunx necessarjament taqbel mijha fil-mija mieghu, jekk il-gurati setghu legittimamente u ragjonevolment jaslu ghall-verdett li jkunu waslu għalihi. Jigifieri l-funzjoni ta' din il-Qorti ma tirrizolvix ruħha f-ezercizzu ta' x'konkluzjoni kienet tasal għaliha hi kieku kellha tevalwa l-provi migħura fi prim'istanza, imma li tara jekk il-verdett milħuq mill-gurija li tkun giet "properly directed", u nkwardat fil-provi prodotti, setax jigi ragjonevolment u legittimamente milħuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbahx (ara per exemplu Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina decizi minn din il-Qorti fl-24 ta' April 2003, Ir-Repubblika ta' Malta v. Lawrence Asciak sive Axiak deciza minn din il-Qorti fit-23 ta' Jannar 2003, Ir-Repubblika ta' Malta v. Mustafa Ali Larbed deciza minn din il-Qorti fil-5 ta' Lulju 2002, ir-Repubblika ta' Malta v. Thomas sive Tommy Baldacchino deciza minn din il-Qorti fis-7 ta' Marzu 2000, u r-Repubblika ta' Malta v. Ivan Gatt deciza minn din il-Qorti fl-1 ta' Dicembru 1994).

jew le teħodha l-Qorti tal-Maġistrati, li għandha d-dover li tanalizza l-provi u l-argumenti legali kollha u tasal għall-konklużjonijiet tagħha.<sup>2</sup>

6. Din il-Qorti, b'hekk tirrevedi s-sentenza tal-Qorti tal-Maġistrati billi tara jekk u safejn, bis-saħħha tal-provi li jkunu ġew miċċuba mill-partijiet u tal-argumenti legali dibattuti quddiem il-Qorti tal-Maġistrati, setgħetx dik il-Qorti legalment u raġonevolment tasal għall-konklużjoni milħuqa minnha fis-sentenza tagħha. Biex tagħmel dan ix-xogħol ta' reviżjoni din il-Qorti, tkun trid tifli l-provi u l-argumenti miċċuba quddiem il-Qorti tal-Maġistrati u tara jekk, u safejn, b'dawk il-provi li kellha quddiemha, il-Qorti tal-Maġistrati setgħetx tasal għall-konklużjonijiet tagħha kif jidhru fis-sentenza b'mod tajjeb u skont il-Liġi.
7. Dawn il-provi pero jridu qabel xejn ikunu jirrispettaw ir-regoli tal-evidenza fi proċedimenti penali.
8. L-artikolu 637 tal-Kodiċi Kriminali jgħid li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħbi l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-riżultat tal-kawża:

id-deċiżjoni (dwar il-kredibbila tagħhom) titħalla fid-diskrezzjoni ta' min għandu jiġġudika l-fatti, billi jittieħed qies tal-imġieba, kondotta u karatru tax-Xhud, tal-fatt jekk ix-xhieda għandieq mis-sewwa jew hix konsistenti, u ta' fattizzi oħra tax-Xhud tiegħi, u jekk ix-xhieda hix imsaħħha minn xieħda oħra, u taċ-ċirkostanzi kollha tal-każ.
9. Imbagħad l-artikolu 638 tal-Kodiċi Kriminali jagħmilha čara li huwa fid-dover tal-Prosekuzzjoni li ġġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'succcess. Jekk dawk il-provi jkunu jikkonsistu principally fil-verżjoni ta' xhud waħdieni, il-Qorti xorta waħda tista' tħall sal-grad ta' prova rikjest fi proċedimenti kriminali, jekk dak ix-Xhud ikun ġie emnut; u dan peress li f'din l-eventwalita, din ix-xieħda ssir biżżejjed biex tagħmel prova sħiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wieħed waħdu, jekk emnut, huwa suffiċċenti sabiex fuq ix-xieħda tiegħi il-Qorti tkun tista' ssib ħtija. Dan il-principju ġie kkonfermat f'diversi każiċċi li dawn il-Qrati

<sup>2</sup> u dan sakemm ma jkunx hemm raġunijiet eċċeżzjonali entro l-parametri ta' dak li jipprovd i-artikolu 428(3)(5) tal-Kodiċi Kriminali li din il-Qorti tkun tista' tiddeċċiedi hi l-meritu tal-kawża.

kellhom quddiemhom fil-passat.<sup>3</sup> Jiġifieri huwa legalment korrett u permissibbli Qorti ta' Ģustizzja Kriminali tasal li ssib ħtija f'persuna akkużata fuq ix-xieħda ta' xhud wieħed biss.

10. In oltre kif gie ritenut mil-Qorti fl-Appell Kriminali fis-sentenza fl-ismijiet **Il-Pulizija vs Joseph Thorne**:<sup>4</sup>

mhux kull konflikt fil-provi għandu awtomatikament iwassal ghall-liberazzjoni tal-persuna akkuzata. Imma l-Qorti, f' kaz ta' konflikt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal ghall-konkluzzjoni dwar lil min trid temmen u f' hix ser temmnu jew ma temmnux'.

11. F'dan il-kuntest, allura, l-akbar sfida li jkollhom il-Qrati fil-każijiet li jisimgħu hija li jiskopru l-verita storika; u dan peress li l-evidenza li tingieb quddiemhom - kemm dik diretta, kif ukoll dik indiretta - mhux dejjem neċċessarjament twassal għall-dik il-verita'. Xhud jista' jkun konsistenti kemm fil-veritajiet li jgħid, kif ukoll fil-gideb li jista' jkun qiegħed jgħid. U huwa għalhekk li ježisti wkoll ir-reat ta' sperġur. Il-Qrati ma għandhomx is-setgħha li jaqraw l-imħu tan-nies. Il-Qrati jippruvaw jifhmu xi jkollhom f'moħħhom, f'qalbhom u fil-kuxjenza tagħħom in-nies li jidhru quddiemhom biss mill-kliem li jgħidu u mill-egħmil tagħħom. Il-Qrati jridu jistrieħu biss fuq il-provi li jkunu ngiebu quddiemhom – ċjoe l-evidenza diretta jew l-evidenza indiretta.

12. L-evidenza indiretta hi dik li prinċipalment tistrieħ fuq iċ-ċirkostanzi partikolari tal-każ. Għalkemm iċ-ċirkostanzi ma jitkelmux bħax-xhieda, u b'hekk ma jistgħux jidher jidher, mill-banda l-oħra jistgħu jkunu qarrieqa. Dawn il-Qrati dejjem straħu fuq il-prinċipju li biex l-evidenza ċirkostanzjali tkun is-sies ta' sejbien ta' ħtija, din trid tkun univoka, jiġifieri li tipponna biss u esklussivament lejn direzzjoni u konklużjoni waħda u xejn ħliefha. Altrimenti, jekk iċ-ċirkostanzi jagħtu lok għal aktar minn konklużjoni waħda, il-Qorti ma tkunx tista' tistrieħ fuqhom biss biex tkun tista' ssib ħtija. Jekk ikun hemm dubju dettagħ mir-raġuni, il-Qorti ma tkunx tista' ssib ħtija fl-imputat jew akkużat.

---

<sup>3</sup> Ara fost oħrajn l-appelli kriminali sede inferjuri fl-ismijiet **Il-Pulizija vs Joseph Bonavia** ppreseduta mill-imħallef Joseph Galea Debono u datata s-6 ta' Novembru 2002; **Il-Pulizija vs Antoine Cutajar** ippreseduta mill-Imħallef Patrick Vella u deċiża fis-16 ta' Marzu 2001; **Il-Pulizija vs Carmel Spiteri** ippreseduta mill-Imħallef David Scicluna u deċiża fid-9 ta' Novembru 2011; Ara wkoll **Ir-Repubblika ta' Malta vs Martin Dimech** deċiża mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24 ta' Settembru 2004.

<sup>4</sup> Deċiża fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imħallef Joseph Galea Debono.

13. Mill-banda I-oħra biex persuna tiġi misjuba ħatja, il-Liġi kriminali **ma teħtieq** li din tkun stabbilita b'ċertezza assoluta. Il-Liġi tal-proċedura Maltija hija imnisla mis-sistema Ingliz fejn huwa meħtieg li biex Qorti ta' Ĝustizzja Kriminali tkun tista' ssib ħtija f'akkużat, il-Prosekuzzjoni tkun trid irnexxielha tipprova I-każ tagħha lil hinn minn kull dubju dettagħi mir-raġuni in baži għall-provi imresqa minnha. Jekk id-Difiża tipprova I-punt tagħha fuq baži ta' probabbilita, jew tislet argument, inkluż mill-provi tal-Prosekuzzjoni stess, u jirnexxielha ddaħħal dubju dettagħi mir-raġuni, allura I-Qorti ma tkunx tista' ssib ħtija fl-akkużat.
14. Il-Qorti tkun tista' tasal għal din il-konklużjoni biss wara li tkun għarblet il-provi ammissibbli kollha li jkunu tressqu quddiemha, jiġifieri kemm l-evidenza ordinarja kif ukoll dik esperta, kemm dik direttu u kif ukoll dik indirettu. Fl-aħħar mill-aħħar dik il-Qorti trid tkun żgura moralment, sure fis-sistema Legali Ingliz,<sup>5</sup> li I-każ seħħi skont kif tkun qed tipprossetta I-Prosekuzzjoni lil hinn minn kull dubju dettagħi mir-raġuni. Dan huwa I-ogħla livell ta' prova li I-Liġi teħtieg biex tinstab ħtija; livell li huwa anqas miċ-ċertezza assoluta, iżda li huwa ogħla mill-bilanċ tal-probabilitajiet.
15. Fil-każ Ingliz **Majid**,<sup>6</sup> Lord Moses stqarr hekk:
- Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.
16. Inoltre, fil-ktieb tagħhom **The Modern Law on Evidence**, Adrian Keane u Paul McKeown<sup>7</sup> jgħidu s-segwenti:
- In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being “sure”, in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.
17. Meta jiġi biex ifisser dan il-grad ta' prova fi proċedimenti kriminali, I-Imħallef William Harding kien xi drabi jirreferi għal dal-kunċett bħala I-prinċipju **tas-sikurezza**. Hekk per eżempju fl-appell

<sup>5</sup> **R v Majid**, 2009, EWCA Crim 2563, CA at 2

<sup>6</sup> ibid.

<sup>7</sup> Oxford University Press, 2012, p. 106 – 108.

kriminali fl-ismijiet **Il-Pulizija vs Joseph Peralta** deċiża mill-Qorti Kriminali nhar il-25 t'April 1957 dik il-Qorti kienet qalet li f'dak il-każ, in baži għall-provi miġjuba quddiemha hija setgħet tasal **b'sikurezza** għall-konklużjoni fir-rigward tal-istat tal-imputat, liema stat fattwali kelli jiġi pruvat in baži għal suffiċjenza probatorja lil hinn minn kull dubju dettagħ mir-raġuni. B'hekk dik il-Qorti ġja fl-1957 kienet irrikoxxiet l-ekwivalenza bejn l-istat mentali ta' sikurezza mas-suffiċjenza probatorja lil hinn minn kull dubju dettagħ mir-raġuni, kif ukoll illum rifless fil-ġurisprudenza l-aktar reċenti fl-Inghilterra u Wales.

18. U huwa biss meta jkun hemm **id-dubju veru, bażat fuq ir-raġuni, fuq is-sens komun u fuq il-buon sens, čjoe d-dubju li jibqa' jippersisti wara li jsir stħarriġ dettaljat u b'attenzjoni, b'diliġenza u b'mod imparzjali tal-provi u l-argumenti kollha li jkunu gew imresqin mill-Prosekuzzjoni u mid-Difiża** li mbagħad, jekk jibqa' jippersisti dan id-dubju, jkun jista' jingħad li dak il-livell ta' sikurezza, ossija suffiċjenza probatorja lil hinn minn kull dubju dettagħ mir-raġuni ma jkunx intlaħaq; u li allura bħala konsegwenza, il-Qorti ma tkunx tista' tiddikkjara lill-ħati tal-akkużi miġjuba kontrih.
19. Meta l-partijiet fi proċeduri penali, jagħżlu li jresqu prova, huma jridu jissodisfaw il-best evidence rule, čjoe jridu jresqu l-aħjar prova li tkun tista' tiġi preżentata fil-każ konkret. Fis-sentenza fl-ismijiet **Ir-Repubblika ta' Malta vs George Spiteri** deċiża mill-Qorti tal-Appell Kriminali, ġie ritenut is-segwenti:

Huwa principju fondamentali fil-process kriminali li l-ligi tesīġi li kull min jrid jipprova xi haga, għandu jressaq l-ahjar prova, u dan jista' biss jaqa' fuq prova sekondarja kemm il-darba din l-ewwel jew l-ahjar prova mhiex disponibbli. Hu veru wkoll, izda, li min għandu jiggudika jista', skond il-ligi, u minkejja dan il-principju fondamentali appena msemmi, joqghod fuq ix-xhieda anke ta' persuna wahda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkuzata.

L-prova indizzjarja trid tkun wahda assolutament univoka, li tipponta biss mingħajr dubju dettagħ mir-raġuni lejn fatt jew konkluzzjoni wahda. Ovvjament jekk fatt jew cirkostanzi jistgħu ragjonevolment jingħataw aktar minn tifsira jew interpretazzjoni wahda, tkun li tkun, allura dik ma tkunx prova ndizzjarja tajba, skond il-ligi, sabiex in bazi tagħha tista' tinstab htija. Kif tghid u titlob il-ligi, biex prova ndizzjarja tigi ammessa bhala prova valida fis-sens li wieħed jista' ragjonevolment jasal ghall-konkluzzjoni tiegħu ta' htija in bazi tagħha bla ebda dubju dettagħ mir-raġuni, irid ikun moralment konvint minn dan ir-rekwizit ta' l-univocita' tagħha, cioè li dik il-prova tfisser biss u xejn aktar li l-akkużat huwa hati ta' dak addebitat lili w, allura, kull dubju ragjonevoli fir-rigward għandu jmur favur l-akkużat skond il-ligi.

Wieħed għandu jkun ferm attent fl-apprezzament u nterprettazzjoni tal-prova ndizzjarja ghaliex ghalkemm din hi prova ferm importanti, u kultant anke aktar mill-

prova diretta, pero', din hi prova li facilment tista' tqarraq lil dak li jkun qed jghamel l-interpretazzjoni w apprezzament tagħha.<sup>8</sup>

20. Illi f'dan il-każ, huwa importanti wkoll li din il-Qorti tirreferi għar-regola tal-**hearsay** u kif din tiġi applikata fil-kamp penali Malti. L-artikoli 598 u 599 tal-Kodiċi ta' Organizazzjoni u Proċedura Ċivili (Kap 12) li jirregolaw il-**hearsay evidence**, u reżi applikabbli fi proċedimenti quddiem Qrati ta' Ĝustizzja Kriminali bis-saħħha tal-artikoli 520(1)(d) u 645 tal-Kodiċi Kriminali jgħidu kif ġej:

**598.** (1) Bħala regola, il-qorti ma tħux qies ta' xieħda dwar fatti li x-xhud igħid li ġie jaħfom mingħand ħaddieħor jew li qalhom ħaddieħor li jista' jingieb biex jagħti xieħda fuq dawk il-fatti.

(2) Il-qorti tista', ex officio, jew fuq oppożizzjoni tal-parti, ma thallix jew tičhad li jsiru mistoqsijiet bi skop li jittieħdu xieħda bhal dawk.

(3) Iżda l-qorti tista' ġġiegħel lix-xhud li jsemmi l-persuna li mingħandha jkun sar jaf il-fatti li għalihom jirriferixxu dawk il-mistoqsijiet.

**599.** Il-qorti tista', skont iċ-ċirkostanzi, tippermetti xieħda fuq kliem ħaddieħor u tieħu qies tagħha, meta dan l-istess kliem ħaddieħor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan ħaddieħor ma jkunx jista' jingieb biex jixħed, u l-fatti jkunu tali li ma jkunux jistgħu jiġi ppruvati sewwa xort'oħra, l-aktar f'każżejjiet ta' twelid, ta' żwieġ, ta' mewt, ta' assenza, ta' servitù, ta' rjeħ ta'immobbli, ta' pussess, ta' drawwiet, ta' ġrajjiet storiċi pubblici, ta'reputazzjoni jew ta' fama, ta' kliem jew fatti ta' nies li mietu jew li jkunu assenti u li ma kellhom ebda interress li jgħidu jew jiktu l-falz, u ta' fatti oħra ta' interress ġenerali jew pubbliku jew li jkunu magħrufa minn kulħadd.

21. Fil-kawża deċiżha minn din il-Qorti diversament presjeduta fl-ismijiet **Il-Pulizija vs Janis Caruana** tal-14 ta' Mejju 2012 mill-Imħallef Lawrence Quintano il-kwistjoni tal-**hearsay evidence** kienet għiet indirizzata b'dan il-mod:

21. Bir-rispett kollu, il-**hearsay rule** tagħna (fl-artikolu 599) mhix daqshekk riġida daqs kemm wieħed jaħseb. Fil-fatt l-ewwel parti ta' dan l-artikolu jgħid hekk: '599. Il-qorti tista', skont iċ-ċirkostanzi, tippermetti xieħda fuq kliem ħaddieħor u tieħu qies tagħha, meta dan l-istess kliem ħaddieħor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan ħaddieħor ma jkunx jista' jingieb biex jixħed, u l-fatti jkunu tali li ma jkunux jistgħu jiġi ppruvati sewwa xort'oħra,'

22. Fil-fatt fil-kawża 'Joseph Mary Vella et versus il-Kummissarju tal-Pulizija' il-Qorti Kostituzzjonal nhar it-13 ta' Jannar 1988 qalet hekk: 'Issa, fil-każ prezenti, si tratta ta' depożizzjoni ta' xhud dwar x'qallu ħaddieħor li ma jistax jiġi prodott minħabba li x-xhud ġie marbut bis-sigriet professjonal fuq l-identita' ta'dan il-ħaddieħor. Ċertament il-klem ta' dan il-ħaddieħor jistgħu, fi-

<sup>8</sup> Deċiżha nhar il-5 ta' Lulju 2002 mill-Imħallfin Noel Arrigo, Joseph A. Filletti u Patrick Vella.

ċirkostanzi tal-każ, ikollhom importanza sostanzjali fuq il-mertu tal-kawża. Għalhekk il-Qorti ma tara l-ebda raġuni l-ġħala għandha tiddipartixxi millkonlużjoni tal-ewwel qorti ( li tkalli lil dan ix-xhud jiddeponi).'

23.Ukoll fl-Ingilterra u f'Wales ir-regola tal-hearsay m'għadhiex stretta daqsa qabel. Il-Qorti Ewropea Dwar id-Drittijiet tal-Bniedem fil-każ 'Al-Khawaja and Tahery versus the United Kingdom' tal-15 ta' Diċembru 2011 (deċiżjoni tal-Grand Chamber) qalet hekk f'paragrafu 130:

'However, the Court notes that the present cases have arisen precisely because the legal system in England and Wales has abandoned the strict common law rule against hearsay evidence. Exceptions to the rules have been created, notably in the 1988 and 2003 Acts, which allowed for admission of ST's statement in Al-Khawaja's case and T's statement in Tahery's case.'

24. Fil-każ ta' Al-Khawaja, ST kienet għamlet rapport lill-Pulizija numru ta' xhur sewwa wara li kienet allegatament assaltata minn tabib. ST għamlet suwiċidju qabel il-ġuri. L-Imħallef li ppresieda ħalla li jinqara r-rapport waqt il-ġuri u ta direzzjonijiet appożi. (Ara paragrafi 9 -19 tal-istess sentenza). Il-Grand Chamber ma sabitx vjolazzjoni talartikolu 6 (ara par.158 tas-sentenza).

25. Issa, jekk wieħed janalizza s-sitwazzjoni fil-każ li jinsab fil-preżent quddiem il-Qorti, ir-rapport bl-ebda mod ma jghid li min għamel ir-rapport dwar is-serqa indika lill-appellant. Kieku kien hekk ir-rapport kien ikun prova li sar it-tali kliem iżda mhux prova li l-appellant wettaq is-serqa għalkemm l-istess rapport kien ikun jista' jintuża biex jikkorobora provi oħra. (Ara: Subramianam v Public Prosecutor (1956) 1.W.L.R.956 at 969, PC).2 Fir-rapport odjern m'hemmx xi allegazzjoni bħalma ma għamlet ST fil-każ 'Al-khawaja vs UK' jew xi sitwazzjoni simili għal dak li aċċettat il-Qorti Kostituzzjonali. Hawn għandna biss rapport li saret is-serqa, ta' xhiex, fejn u meta. Min għamel ir-rapport mhux Malti, ma semma lil ebda persuna bħala suspettaw, u ma jistax joqgħod jinġieb Malta biex jikkonferma li saret serqa ta' laptop. Terġa' min għamel irrapport ma joqgħodx f'xi pajjiż fil-vičin.

26. Għalhekk il-Qorti, wara li rat iċ-ċirkostanzi tal-każ, u wara li rat l-artikolu 599 tal-Kap 12 res applikabbli għall-Kap 9, qed tiddeċiedi li fil-proċess teżisti prova li hija ammissibbli. Ir-rapport huwa prova li saret is-serqa u ta' xejn aktar.

22. Oltre minn hekk fis-sentenza tal-Qorti Kriminali deċiżha nhar l-24 t'Ottubru 2011 fil-kawża fl-ismijiet **Ir-Repubblika ta' Malta vs Mario Azzopardi** ġie deċiż is-segwenti:

Li l-artikoli relevanti dwar il-Hearsay Rule huma l-artikoli 598 u 599 tal-Kap 12 reżi applikabbli għall-Kap 9 bl-artikolu 645 tal-Kap 9.

Il-każ li mhux l-ewwel darba li ġie čitat b'approvazzjoni dwar il-hearsay rule f'kawži ta' natura kriminali huwa Subramianam v. Public Prosecutor fejn insibu dan il-klieem:

'Evidence of a statement made to a witness by a person who is not himself called as a witness may or may not be hearsay. It is hearsay and inadmissible when the object of the evidence is to establish the truth of what is contained in the statement. It is not hearsay and is admissible when it is proposed to establish by the evidence, not the truth of the statement, but the fact that it was made. The fact that the

statement was made, quite apart from its truth, is frequently relevant in considering the mental state and conduct thereafter of the witness or of some other person in whose presence the statement was made.'

Jekk wieħed jimxi mal-principi ta' dan il-każ allura ġerti persuni li magħhom ikun tkellem l-allegat vittma jistgħu jkunu prodotti (per eżempju, psikologu, għalliem jew social worker, il-ġenituri jew qraba fil-qrib tal-allegat vittma). Dawn jistgħu jixhdu li l-allegat vittma tassew qal hekk. Tali xhieda hija biss prova li l-allegat vittma tassew qal hekk, iżda mhux li dak li qed jgħid l-allegat vittma huwa tassew minnu. Jekk wieħed jeżamina l-ewwel sentenza tal-artikolu 599 tal-Kap 12, wieħed jista' jikkonkludi li l-hearsay rule fil-Ligi tagħna mhix daqshekk assoluta. U filfatt hekk qalet il-Qorti Kostituzzjonal hija u tiddeċċiedi il-każ 'Joseph Mary Vella et versus Il-Kummissarju tal-Pulizija' (13 ta' Jannar 1988) fejn il-Qorti kkonfermat digriet tal-Prim' Awla biex jitħalla jixhed Prokuratur Legali li kien marbut bis-sigriet professjonal. Dan tħallha jixhed mingħajr ma kellu jikxef isem it-terza persuna li kienet qal lu biex il-fatti li fuqhom kellhom jixhed il-Prokuratur Legali. Peress li d-depożizzjoni, li tista' tkun hearsay, tista' tkun prova diretta li ntqal xi haġa, ma tistax tiġi esklusa flistadju tal-eċċeżzjonijiet preliminari.

F'dak li huma deċiżjonijiet kriminali, il-Qorti tagħna issa ilhom sew isegwu il-prattiċa dwar il-hearsay rule. (Ara dwar dan il-punt: Ir-Repubblika versus Meinrad Calleja). Reċentement il-Qorti tal-Appell Kriminali diversament preseduta qalet hekk:

Fil-limit tal-użu li għamlet l-ewwel Qorti tal-okkorenta msemmija, ma hemm xejn irregolari. Hu ben stabbilit li waqt li prova hearsay ma hix prova tal-kontenut ta' dak li jiġi rapportat li ntqal, hi prova li dak rapportat li ntqal fil-fatt intqal fiċ-ċirkostanzi, data, post u ħin li ntqal u in kwantu tali hi ċirkostanza li meħuda ma' provi u ċirkostanza oħra tista' wkoll tikkontribwx xi għall-apprezzament li tagħmel il-Qorti.' (1 t'April 2011 'Il-Pulizija versus Fabio Schembri' preseduta mill-S.T.O. il-Prim Imħallef Dr Silvio Camilleri).

23. Apparti dan fis-sentenza mogħtija mill-Qorti tal-Appell Kriminali fil-kawża fl-ismijiet **Ir-Repubblika ta' Malta vs Angelus Vella**, deċiża nhar it-30 ta' Lulju 2015, ir-regola dwar il-hearsay evidence ġiet spjegata b'dan il-mod kwantu sempliċi daqskemm ċar:

Ilu ben stabbilit minn din il-Qorti, kif anki rilevat mill-ewwel Qorti fis-sentenza tagħha, li mhux kull relazzjoni ta' x'qal ħaddieħor tikkostitwixxi hearsay evidence iżda jekk dak rapportat hux hearsay evidence jew le jiddependi mill-użu li wieħed jippretendi li jsir minn dak rakkontat. Jekk dak rakkontat jiġi preżentat bħala prova tal-kontenut tiegħu allura dak ikun hearsay evidence u bħala tali inammissibbli iżda jekk dak rakkontat jiġi preżentat mhux bħala prova tal-kontenut tiegħu iżda bħala prova li dak li ntqal verament intqal fiċ-ċirkostanzi ta' data, post u ħin li fihom intqal allura dan ma jkunx hearsay evidence u huwa ammissibbli għal ġerti għanijiet legali legittimi bħal sabiex tiġi kontrollata x-xieħda diretta tax-xhud li l-kliem tiegħu ikun qiegħed jiġi rapportat jew, fiċ-ċirkostanzi idoneji, anki sabiex tiġi korroborata xieħda diretta oħra.

24. Illi l-Liği tafda l-eżerċizzju tal-analizi tal-provi primarjament f'idejn il-Qorti tal-Maġistrati. Dan peress li l-Qorti tal-Maġistrati tkun fl-aħjar qagħda tqis il-provi kollha għax, normalment, tkun għexet personalment il-proċess quddiemha. Hija tkun setgħet tara u tisma'

lix-xiehda jixhdu quddiemha - ħaża li din il-Qorti ma kellhiex l-opportunita li tagħmel. U għalhekk huwa għaqli li I-Liġi thalli princiċċalment dan l-eżerċizzju ta' analiżi u apprezzament tax-xieħda tax-xhieda fidejn il-Qorti tal-Maġistrati; liema eżerċizzju huwa importanzi ħafna u li din il-Qorti ttih il-piż li jixraqlu, in kwantu ma jistax jiġi disturbat kif ġieb u laħaq.

25. Anke fejn il-Qorti tal-Maġistrati, għal xi raġuni jew oħra, ma tkunx semgħet ix-xhieda kollha hi stess, xorta waħda I-Liġi tafda l-eżerċizzju tal-analiżi u deċiżjoni dwar il-fatti f'idejn il-Qorti tal-Maġistrati. Il-Qorti tal-Appell xorta tibqa' Qorti tat-tieni grad, biex, fil-kazijiet appellati tara jekk u safejn il-Qorti tal-Maġistrati setgħetx legalment u raġonevolment tasal għall-konklużjonijiet milħuqa minnha in baži għall-dawk il-provi u l-argumenti legali miċċuba quddiemha. Biss, kif intqal, din il-Qorti ma taqbadx u tibdel id-deċiżjoni tal-Qorti tal-Maġistrati kif ġieb u laħaq, u dan għar-raġuni miċċuba fl-appell kriminali **Il-Pulizija vs Lorenzo Baldacchino** deċiż mill-Qorti Kriminali bħala Qorti tal-Appell nhar it-30 ta' Marzu 1963 mill-Imħallef William Harding fejn intqal is-segwenti:

Ma hemmx bżonn jingħad li l-komportament tax-xhud (demeanour) hu fattur importanti ta' kredibilita (ara Powell, *On Evidence*, p. 505), u kien, għalhekk, li ingħad mill-Qrati Ingliżi segwiti anki mill-Qrati tagħna, illi "great weight should be attached to the finding of fact at which the judge of first instance has arrived" (idem, p. 700), appuntu ghaliex "he has had an opportunity of testing their credit by their demeanour under examination".

26. In definitiva, kif intqal fl-appell kriminali **Il-Pulizija vs. Vincent Calleja** deċiż nhar is-7 ta' Marzu 2002 din il-Qorti, bħala Qorti ta' reviżjoni tas-sentenza tal-Qorti tal-Maġistrati ma terġax tagħmel ġudizzju ġdid fuq il-każ f'dak li għandu x'jaqsam mal-valutazzjoni u evalwazzjoni tal-fatti tal-każ, iż-żda tillimita biss ruħha biex tara jekk id-deċiżjoni tal-Qorti tal-Maġistrati kienetx "unsafe and unsatisfactory" fuq il-baži tar-riżultanzi li jkollha quddiemha dik il-Qorti. B'hekk din il-Qorti ma tistax tissostitwixxi d-deċiżjoni tal-Qorti tal-Maġistrati sakemm id-deċiżjoni ta' dik il-Qorti ma tkunx "unsafe and unsatisfactory". Iġifieri jekk din il-Qorti tara li I-Qorti tal-Maġistrati setgħet legittimamente u raġonevolment tasal għall-konklużjonijiet li waslet għalihom fuq il-baži tal-provi u tal-argumenti legali li kellha quddiemha, allura din il-Qorti ma tistax taqbad u tibdel il-konklużjonijiet ta' dik il-Qorti – anke jekk din il-Qorti, bħala I-Qorti tal-Appell Kriminali setgħet kienet tasal għal konklużjoni differenti minn dik milħuqa mill-Qorti tal-Maġistrati.

## E. IL-KONSIDERAZZJONIJIET TA' DIN IL-QORTI

### Ikkunsidrat

27. Illi kwantu għal dak li jirrigwarda s-sejbien ta' ħtija fir-rigward tal-ewwel u t-tieni imputazzjoni, din il-Qorti wara li fliet l-atti tqis li ftit li xejn għandha xi żżid ma dak mistqarr mill-Qorti fis-sentenza appellata. Din il-Qorti taqbel mal-konklużjonijiet milħuqa mill-Qorti tal-Maġistrati (Malta) salv għal dak li se jingħad iżjed l-isfel.
28. Filwaqt li l-Prosekuzzjoni pruvat lil hinn minn kull dubju dettagħ mir-raġuni mhux biss il-fatt tas-serqa, tal-ħsara fil-vetrina, tal-oġġetti derubati nonche d-data, ħin, lok u kuntest imputati, pruvat ukoll, lil hinn minn kull dubju dettagħ mir-raġuni li mat-tazza tal-plastik li ġiet indikata bħala dokument 10 AKA 301, instabu żewġ impronti digżitali li meta gew analizzati u mqabbla mal-impronti digżitali elevati mingħand l-appellant, instabu li kienu identiči ma' parti mill-marka tas-saba' l-werrey tal-id il-leminija tal-appellant. Dan it-tqabbil sar fuq il-baži ta' wieħed u tletin punt karatteristiku identiku u kordinati ma xulxin.
29. Mill-banda l-oħra, meta l-Qorti tal-Maġistrati (Malta) semgħet il-verżjoni tal-partie civile u dik tal-appellant, qieset li l-verżjoni mogħtija mill-partie civile kienet iżjed attendibbli. Qieset li l-verżjoni offruta mill-appellant ma kienetx kredibbli – b'mod partikolari meta konfrontata mal-fatt li l-partie civile – adett regolari fil-ħanut de quo – qatt ma għaraf lill-appellant bħala xi wieħed mill-parruċċani li jixtru mill-istabbiliment tiegħi, daqskemm ikkonferma wkoll li d-dokument 10 AKA 301 ma kienx xi oġgett li kien jinsab f'xi parti tal-ħanut li kienet liberament u komodament aċċessibbli għal kulħadd, iżda kienet tkun magħluqa fil-vetrina. Fi ftit kliem l-ispiegazzjoni mogħtija mill-appellant ma kienetx konvinċenti, almenu sal-grad tal-probabbli.
30. Ir-raġunijiet imsemmija mill-Qorti tal-Maġistrati (Malta) għaliex ma emnitx il-verżjoni tal-appellant huma ben kondiviziżibbli in kwantu huwa inspjegabbli kif l-impronti digżitali tal-appellant instabu fuq oġġett daqstant insinjifikanti, iżda li ma kienx aċċessibbli għall-pubbliku li jżur dan il-ħanut. Huwa minnu li certa ġurisprudenza qieset ħwienet bħala postijiet li huma aċċessibbli għall-pubbliku u

ddistingwiethom minn ambjenti oħra iżjed intimi bħal residenzi privati. Iżda l-fatt li trattasi ta' hanut ma jfissirx li awtomatikament għaliex l-impronta digħiġi instabel fuq dokument li kien jinsab fħanut allura dik l-impronta digħiġi kienet titlef is-saħħha probatorja ġċirkostanzjali tagħha. Kolloks irid jitqies fil-kuntest proporu tiegħu. Li kieku l-Qorti tal-Maġistrati (Malta) ma kellhiex il-verżjoni ta' James Camilleri li spjega li dik it-tazza tkun ma spraygun kit, li ħadd ma jeħodha b'xejn, li tkun fil-vetrina u ma jmissħa ħadd in kwantu tkun fil-bagalja mal-kit u m'hemmx għalfejn bniedem imissħa anke jekk ikun irid jixtriha, magħqud mal-fatt li qal li kienet fil-vetrina on display, liema vetrina kienet tkun magħluqa, allura wieħed setgħa jibda jikkonsidra l-verżjoni tal-appellant bħala iżjed verosimili. Iżda fid-dawl ta' dawk id-dikjarazzjonijiet čari, skjetti u kredibbli ta' James Camilleri, il-Qorti tal-Maġistrati (Malta) kellha baži soda li fuqha tqis mhux biss liema verżjoni hija iżjed kredibbli, iżda wkoll li f'dak il-kuntest partikolari, minkejja li f'dan il-każ is-serqa saret minn hanut u l-impronti digħiġi ġew elevati minn fuq dokument li kien jinstab f'dak il-ħanut, il-kuntest li fih dak id-dokument kien maħżun f'dak il-ħanut kien tali li jeskludi li xi persuna setgħet tmissu – kemm għax ma kienx hemm il-possibilita li tmissu għax kien fbagħalja mal-kit tal-isprejgan fil-vetrina magħluqa kif ukoll għaliex fil-verita dak it-tip ta' tazza ma kienx hemm għalfejn li wieħed imissħa fl-ewwel lok. Iżda mill-banda l-oħra dik it-tazza bl-impronti digħiġi tal-appellant fuqha instabel fil-post minn fejn kien hemm il-vetrina mkissra u mnejn diversi sprejgħans ġew misruqa.

31. F'dan il-kuntest probatorju l-Qorti tal-Maġistrati (Malta) setgħet legalment u raġonevolment tasal tikkonkludi li l-appellant irrenda ruħu ħati ta' serq kwalifikat bil-meżz, ħin u valur. Iżda f'dan il-każ, il-valur tar-res furtiva ma ġiex pruvat li kien jaqbeż l-€2329.32. B'hekk il-Qorti tal-Maġistrati (Malta) ma setgħetx issib lill-appellant ħati tal-kwalifikat tal-valur imsemmija taħt l-artikolu 279(b) tal-Kodiċi Kriminali iżda setgħet legalment u raġonevolment issibu ħati tal-kwalifika msemmija fl-artikolu 279(a) tal-Kodiċi Kriminali.
32. Inoltre, kwantu għal dak li jirrigwarda t-tieni imputazzjoni relattiva għall-ħsara volontarja, din il-Qorti tqis li l-ħsara volontarja kienet magħmulu lil vetrina tal-ħanut derubat bħala mezz sabiex ikun jiġi jsir is-serq. Għalhekk għalkemm il-Qorti tal-Maġistrati (Malta) setgħet legalment u raġonevolment issib lill-appellant ħati tat-tieni imputazzjoni, għall-fini ta' piena, it-tieni imputazzjoni

għandha tiġi ritenuta assorbita fl-aggravju tal-mezz imputata fl-ewwel imputazzjoni.

33. Issa meta din il-Qorti tiġi biex tistħarreg il-piena inflitta, hija trid tagħmel I-evalwazzjoni tagħha dwar jekk il-Qorti tal-Maġistrati (Malta) applikatx piena li kienet żbaljata fil-prinċipju jew manifestament eċċessiva meta wieħed jieħu kont ukoll tal-aspetti retributtivi u preventivi tas-sentenza emessa minnha. Fl-appell superjuri **Ir-Repubblika ta' Malta vs. Marco Zarb**, deċiż nhar il-15 ta' Dicembru 2005, intqal li din il-Qorti bħala Qorti ta' appell ma tiddisturbax is-sentenza mogħtija mill-Qorti tal-ewwel istanza sempliċiment għaliex kienet tippreskrivi piena li kienet għola minn dik li din il-Qorti kif komposta kienet tagħti kieku kienet hi li qegħda teroga l-piena.
34. Biex l-appell mill-piena jirnexxi, kien meħtieg li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri tal-piena jew miżuri applikabbli għall-każ. Din il-Qorti ma tinterferix ma pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni ħorox għal xi ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra žviluppat ukoll il-kunċett ta' sindakabilita tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliċiment għax sentenza tkun tidher li hija fuq in-naħha aktar severa din tkun tissodisfa dan it-test tal-eċċessivita jew eċċessivita manifesta. Anzi dik il-Qorti ttendi li appell fuq tali piena jkun jista' jiġi milquġħ jekk jirriżulta li s-sentenza tkun barra l-parametri tal-piena li tkun applikabbli għall-offiża in kwistjoni u għaċ-ċirkostanzi tal-ħatti u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni. Dawn il-prinċipji ġew ukoll imħadnin minn din il-Qorti, kolleġjalment komposta fis-sentenza **Ir-Repubblika ta' Malta vs Carmen Butler et** deċiża nhar is-26 ta' Frar 2009 fejn ġie mistqarr ukoll is-segwenti :

8. Fil-verita` , dawn il-principji huma rifless tal-prinċipju l-ieħor li meta jkun hemm sentenza li tigi appellata mill-hati, il-Qorti tal-Appell Kriminali, bħala regola, ma tiddisturbax il-piena erogata mill-ewwel qorti sakemm dik il-piena ma tkun manifestament sproporzjonata jew sakemm ma jirrizultax li l-ewwel qorti tkun naqset milli tagħti importanza lil xi aspett partikolari tal-kaz (u anke, possibilment, lil xi cirkostanza sussegamenti għas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga`

nghad, “sentencing is an art rather than a science” u wiehed ma jistax jippretendi xi precizjoni matematika jew identita` perfetta fit-tqabbil tal-fatti ta’ kaz ma’ iehor jew tal-piena erogata f’kaz ma’ dik erogata f’kaz iehor.

35. Il-ġurisprudenza prevalenti f’dan il-kuntest, tgħallem li meta Qorti tiġi biex teroga piena trid tieħu kont taċ-ċirkostanzi kollha li jsawru l-każ, jiġifieri dawk tal-vitmi, l-interessi tal-komunita kollha kemm hi, kif ukoll dawk tal-ħati. F’dan is-sens, kemm il-ġurisprudenza lokali kif ukoll dik Ingliżta tistabbilixxi li fl-eżerċiżju ta’ reviżjoni imħolli lilha, il-Qorti tal-Appell Kriminali trid tistħarreġ appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f’qagħda li tara, kif ukoll, skont kif imsemmi fis-sentenza **Butler** tqis anke, possibilment, lil xi cirkostanza sussegwenti għas-sentenza ta’ l-ewwel qorti.
36. Issa kwantu għall-piena relattiva imposta f’dan il-każ, jirriżulta li anke b’dak speċifikat iżjed il-fuq, jirriżulta li l-Qorti tal-Maġistrati (Malta) setgħet legalment u raġonevolment timponi piena ta’ tlettax il-xahar priġunerija għall-ewwel u t-tieni imputazzjonijiet in kwantu din kienet taqa’ fil-parametri tal-piena li l-Qorti tal-Maġistrati (Malta) setgħet timponi u żgur li mhix żbaljata fil-principju. Għalhekk din il-Qorti ma tqisx li għandha tiddisturba din il-piena.

## Ikkunsidrat

37. Illi pero din il-Qorti ma taqbilx mal-konklużjoni milħuqa mill-Qorti tal-Maġistrati (Malta) li, in baži għall-istat tal-atti, tikkonkludi li r-reat de quo kien ġie mwettaq f’perjodu ta’ żmien meta l-appellant kien jinsab taħt ordni ta’ probation.
38. Huwa minnu li l-prosekuzzjoni eżebiet kopja legali ta’ sentenza mogħtija mill-Qorti tal-Maġistrati (Malta) presjeduta mill-ġja Maġistrat Lawrence Quintano tat-22 ta’ Ġunju 2009 u li minnha jirriżultaw il-konnotati personali tal-appellant. Izda l-Prosekuzzjoni ma pruvatx ukoll li dik is-sentenza kienet ukoll waħda finali mogħtija kontra l-appellant. Meta l-Prosekuzzjoni tixli lil persuna bħala li tkun kisret ordni ta’ probation, trid turi li l-ordni tal-probation kienet fis-seħħi kontra l-imputat fil-jum meta huwa kkommetta l-allegat ksur tal-kundizzjonijiet imposti fuqu bl-ordni tal-probation. Il-Prosekuzzjoni trid turi lil hinn minn kull dubju dettagħ mir-raġuni li dik l-ordni tal-probation kienet effettivament fis-

seħħ kontra l-imputat f'dak il-jum. Peress li s-sentenza li minnha titnissel l-ordni tal-probation kienet waħda mogħtija mill-Qorti tal-Maġistrati, il-Prosekuzzjoni kellha wkoll turi, b'testimonjanza verbali jew dokumentarja li dik is-sentenza kienet finali jew għax ma kienx sar appell minnha, jew għaliex jekk appellata, kienet ġiet konfermata mill-Qorti tal-Appell Kriminali. Altrimenti, jekk dik is-sentenza ma kienetx tirriżulta li kienet finali, il-Qorti ma tkunx tista' tikkonkludi li fil-fatt dik is-sentenza kienet tagħmel stat fuq l-appellant f'dak il-jum. Issa peress li l-ksur tal-probation hija imputazzjoni li ġġorr magħha konsegwenzi penali, kien jispetta lil Prosekuzzjoni li tressaq l-aħjar prova li kienet ingħatat dik is-sentenza, kontra l-istess imputat, u li dik is-sentenza kienet finali. Jekk dawn il-fatturi ma jiġux pruvati lil hinn minn kull dubju dettagħi mir-raġuni, l-azzjoni relativa tal-prosekuzzjoni ma tistax tirnexxi.

39. Hekk ġara f'dan il-każ. Il-Prosekuzzjoni ma pruvatx b'mod sikur li dik is-sentenza li kopja tagħha ġiet eżebita kienet fil-fatt finali kontra l-appellant fil-jum li fih ikkommetta d-delitti aktar il-fuq imsemmija. Il-Prosekuzzjoni ma tistax tistrieħ fuq il-fatt li l-appellant ma jkunx ġab prova li tikkonfuta l-argument tagħha in kwantu l-imputat jew akkużat fi proċedimenti kriminali ma huwa tenut li jiprova xejn. Hija l-Prosekuzzjoni li għandha l-piż tal-prova. F'dan il-każ ma resqitx provi sikuri li s-sentenza de quo kienet finali u għalhekk l-imputazzjoni relativa ma setgħetx tirnexxi quddiem il-Qorti tal-Maġistrati (Malta).
40. Għalhekk, għalkemm għal raġunijiet ftit differenti minn dawk proposti mill-appellant, l-aggravju xorta waħda jimmerita li jiġi milquġħi.

## Decide

Għal dawn ir-raġunijiet, il-Qorti tilqa' l-appell in parti biex b'hekk:

- (a) tħassar dik il-parti tas-sentenza fejn sabet lill-appellant ħati tas-serq kwalifikat bil-valur fis-sensi tal-artikolu 279(b) tal-Kodiċi Kriminali iżda fl-istess waqt issib lill-appellant ħati tal-istess aggravju iżda fis-sensi tal-artikolu 279(a) tal-Kodiċi Kriminali, kif ukoll li kwantu għat-tieni

imputazzjoni, għall-fini ta' piena, din għandha tiġi ritenuta assorbita fl-aggravju tal-mezz imputata fl-ewwel imputazzjoni;

(b) tħassar dik il-parti tas-sentenza fejn l-appellant ġie misjub ħati talli kiser ordni ta' probation mogħtija lilu mill-Qorti tal-Maġistrati (Malta) fit-22 ta' Ġunju 2009 u fejn ikkundannat għall-piena ta' ħdax il-xahar priġunerija u minnflok tilliberah minn kull ħtija, piena u konsegwenza relattiva għal dik l-imputazzjoni;

(c) Salv għal dak imsemmi iżjed il-fuq, tikkonferma s-sentenza appellata fil-bqija.

**Aaron M. Bugeja**  
**Imħallef**